

**രണ്ടാം നവ കേരളം കർമ്മ പദ്ധതി**

32 (4756) ശ്രീമതി കെ. കെ. ശൈലജ ടീച്ചർ :

ശ്രീ. മുരളി പെരുനെല്ലി :

ശ്രീ. പി. മമ്മിക്കുട്ടി :

ശ്രീ. തോട്ടത്തിൽ രവീന്ദ്രൻ: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) നവ കേരള നിർമ്മിതിയുടെ നാല് സുപ്രധാന സംരംഭങ്ങളായി ആവിഷ്കരിച്ച ലൈഫ്, ആർദ്രം, ഹരിത കേരളം, പൊതുവിദ്യാഭ്യാസ സംരക്ഷണം എന്നീ യജ്ഞങ്ങൾ പുനഃസംഘടിപ്പിക്കാൻ ഉദ്ദേശിക്കുന്നുണ്ടോ; വിശദാംശം ലഭ്യമാക്കാമോ?

ഉണ്ട്. സർക്കാർ ഇക്കാര്യം വിശദമായി പരിശോധിച്ചതിന്റെ അടിസ്ഥാനത്തിൽ, രണ്ടാംഘട്ടത്തിൽ നിലവിലുള്ള നാല് മിഷനുകളായ ലൈഫ്, ആർദ്രം, ഹരിത കേരളം, പൊതുവിദ്യാഭ്യാസ സംരക്ഷണയജ്ഞം എന്നിവയെയും കേരള പുനർനിർമ്മാണ പദ്ധതി(RKI)-യെയുമുൾപ്പെടുത്തി നവകേരളം കർമ്മപദ്ധതി-II എന്ന പേരിൽ ഒരു ഏകീകൃത മിഷൻ രൂപീകരിച്ച് ഉത്തരവായിട്ടുണ്ട്.

(ബി) പ്രസ്തുത യജ്ഞങ്ങൾ വിപുലീകരിച്ച് ഏകോപിപ്പിക്കാനുദ്ദേശിക്കുന്ന പരിപാടിയുടെ ലക്ഷ്യവും പ്രവർത്തന പരിപാടിയും സംബന്ധിച്ച മാർഗ്ഗരേഖ തയ്യാറാക്കിയിട്ടുണ്ടോ?

ഇല്ല.

(സി) തദ്ദേശഭരണ സ്ഥാപനങ്ങളുടെ ആഭിമുഖ്യത്തിൽ ജനപങ്കാളിത്തം ഉറപ്പാക്കിക്കൊണ്ടാണോ രണ്ടാം നവകേരളം കർമ്മ പദ്ധതി രൂപീകരിക്കാൻ ഉദ്ദേശിക്കുന്നതെന്ന് വ്യക്തമാക്കാമോ?

അതെ.

**തീരദേശപരിപാലന നിയമ ലംഘനം**

33 (4757) ശ്രീ. സജീവ് ജോസഫ്: താഴെ കാണുന്ന ചോദ്യത്തിന് മുഖ്യമന്ത്രി സദയം മറുപടി നൽകുമോ:

തീരദേശപരിപാലന നിയമം ലംഘിച്ച് വാണിജ്യാവശ്യങ്ങൾക്കായി നിർമ്മിച്ച കെട്ടിടങ്ങൾ എത്രയുണ്ടെന്നാണ് കണ്ടെത്തിയിട്ടുള്ളത്; പ്രസ്തുത കെട്ടിടങ്ങളുടെ കാര്യത്തിലുള്ള നിലപാട് വ്യക്തമാക്കുമോ?

തീരദേശ പരിപാലന നിയമം ലംഘിച്ച് സംസ്ഥാനത്ത് നിർമ്മാണം പൂർത്തിയാക്കിയ കെട്ടിടങ്ങൾ സംബന്ധിച്ച വിവരങ്ങൾ ശേഖരിക്കാനായി ജില്ലാ കളക്ടർ ചെയർമാനായും ജില്ലാ നഗരാസൂത്രകൻ കൺവീനറായും ബന്ധപ്പെട്ട തദ്ദേശഭരണ സ്ഥാപനത്തിലെ സെക്രട്ടറി, ബന്ധപ്പെട്ട തീരദേശ വില്ലേജിലെ വില്ലേജ് ഓഫീസർ, ജില്ലാ കളക്ടർ നാമനിർദ്ദേശം ചെയ്യുന്ന ഒരംഗം എന്നിവർ അംഗങ്ങളായുള്ള തീരദേശ ജില്ലാ കമ്മിറ്റികൾ 10 തീരദേശ ജില്ലകളിൽ രൂപീകരിച്ചിരുന്നു. തീരദേശ ജില്ലാ കമ്മിറ്റികൾ റിപ്പോർട്ട് ചെയ്ത കേസുകൾ യഥാർത്ഥ തീരദേശ പരിപാലന നിയമ ലംഘനങ്ങളാണോ എന്നത് നിർണ്ണയിക്കുന്നതിന് ഫീൽഡ് പരിശോധന/ഉപഗ്രഹചിത്രങ്ങളുടെ അടിസ്ഥാനത്തിലുള്ള സ്ഥല പരിശോധന തുടങ്ങിയവ നടത്തേണ്ടതുണ്ട്. പ്രസ്തുത നടപടികൾ പൂർത്തിയായിട്ടില്ല. അവ പൂർത്തീകരിച്ചശേഷം മാത്രമേ ഇത്തരം കെട്ടിടങ്ങൾ എത്രയെന്ന കൃത്യമായ കണക്കുകൾ ലഭ്യമാവുകയുള്ളൂ.

#### ആഗോളതാപനവും കാലാവസ്ഥാ വ്യതിയാനവും

34 (4758) ശ്രീ. എ. എൻ. ഷംസീർ :

ശ്രീ. കെ. എൻ. ഉണ്ണിക്കൃഷ്ണൻ :

ശ്രീ. എച്ച്. സലാം:

ശ്രീ. വി. ജോയി: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ?

(എ) ആഗോളതാപനത്തിന്റെയും കാലാവസ്ഥാ വ്യതിയാനത്തിന്റെയും അനന്തരഫലമായി സംസ്ഥാനത്തിന്റെ തീരദേശ പ്രദേശങ്ങൾ കടൽ കവരുന്നത് തീരപ്രദേശത്തെ ആവാസ വ്യവസ്ഥയെത്തന്നെ പ്രതികൂലമായി ബാധിച്ചിരിക്കുന്ന വസ്തുത സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

ഉണ്ട്.

(ബി) കടലാക്രമണം തടയുന്നതിന് പരമ്പരാഗത രീതിയിൽ നിർമ്മിച്ചിട്ടുള്ള കടൽഭിത്തികൾ പ്രസ്തുത സാഹചര്യങ്ങളെ അതിജീവിക്കുന്നതിന് പര്യാപ്തമാണോയെന്ന് സർക്കാർ വിലയിരുത്തിയിട്ടുണ്ടോ?

കടൽ ഭിത്തികളെന്ന് ശാശ്വത പരിഹാരമോ എല്ലായിടത്തും അനുയോജ്യമോ അല്ലെന്ന് വിലയിരുത്തിയിട്ടുണ്ട്.

(സി) സവിശേഷമായ സാഹചര്യത്തിനനുസരിച്ച് സംരക്ഷണഭിത്തി നിർമ്മിക്കുന്നതിന് ശാസ്ത്രീയവും പ്രായോഗികവുമായ മാർഗ്ഗങ്ങൾ സർക്കാർ ആരായുന്നുണ്ടോ; ഇത് സംബന്ധിച്ചുള്ള എന്തെങ്കിലും പഠനങ്ങൾ സർക്കാരിന്റെ പരിശോധനയിലുണ്ടോ; വിശദമാക്കുമോ?

ഉണ്ട്; വിശദാംശങ്ങൾക്കുള്ള വിവരം ശേഖരിച്ചുവരുന്നു.